



(Ritratt: Ruben Chetcuti)

Il-knisja ta' San Anton Abbati li nbriet fl-1657.

KAPPELLI U KNEJJES ŻĠHAR FIL-MOSTA: SAN ANTON ABBATI

minn Tony TERRIBILE

F'din is-sensiela li fiha qeghdin inżuru kappelli u knejjes żgħar tal-Mosta din is-sena jmissna nżuru l-knisja ta' San Anton Abbati.

Meta l-kuratur li jiehu hsieb din il-knisja, Franġisku Tonna, wassalni u fetahli din il-knisja helwa, għal darb'ohra rġajt ikkonfermajt kemm dawn il-knejjes żgħar huma marbuta ma' qalb in-nies tal-Mosta.

San Anton hi knisja ohra miżmuma tajjeb, użata u kompluta b'kollox. Dawn il-hwejjeġ flimkien jikkonfermaw dan li qeghdin nġidu u, bit-tama li nkabbro l-imhabba lejn din il-knisja, hu xieraq li nġidu fil-qosor ġrajjietha.

Kitba fuq il-bieb minn ġewwa tifthilna ġrajjietha din il-knisja. Fiha naqraw li fl-1657 Dun Salvatore Fenech u Florio Borg bnaw din il-knisja mill-ġdid għax qabilha kien hemm

ohra, tant li meta fl-1575 Monsinjur Dusina żar il-Mosta żar ukoll din il-knisja ta' San Anton Abbati.

M'għandniex xi nġidu mal-mixja tas-snin din il-knisja nbidlet kemm il-darba sakemm inbniet din li naraw illum. Hawnhekk għandna eżempju ta' knisja qadima mibnija fuq numru ta' hnejjet u msaqqa bix-xorok.

L-isqfijiet li żaruha, mal-mixja tas-snin, dejjem sabuha fi stat tajjeb. Hekk sabha l-Isqof Alpheran de Bussan fl-1745. Fir-rapport ta' din il-viżta nsibu numru ta' dettalji interessanti marbuta ma' ċelebrazzjoni ta' quddies fil-Hdud u l-festi u kif f'dawn il-ġranet kien jinxteghel il-lampier ta' quddiem l-altar. Skond dan l-isqof, il-festa kienet tiġi ċelebrata fis-17 ta' Jannar bil-kant ta' l-Ghasar u bil-quddies kantata. Il-knisja kellha wkoll ir-rettur tagħha.

Dawn id-dettalji jghinuna biex nifhmu kif mill-imghoddi din il-knisja kellha parti importanti fl-istorja soċjali ta' dan ir-rahal u għalhekk jekk illum din il-knisja hija miżmuma tajjeb u mabhuba mill-Mostin dan hu l-frott ta' l-imghoddi.

Kif inhu xieraq, il-parti prinċipali ta' din il-knisja hija ddedikata lill-altar maġġur, li fuqu naraw prospettiva sabiha tal-ġebel. Jingħad li hija xogħol ta' Antonio Sciortino. F'nofsha naraw il-kwadru ta' San Anton Abbati mpitter minn Filippo Dingli fl-1657.

Fuq kull naha ta' dan il-kwadru wiehed josserva żewġ kwadri iżgħar li jidher li huma xogħol Malti tas-seklu tmintax. F'wiehed minnhom naraw l-inkurunazzjoni tal-Madonna u fl-iehor lil Qalb ta' Ġesu flimkien ma' Sant'Antnin ta' Padova u San Gejtanu. Hu kopja ta' kwadru ferm ikbar u iktar artistiku li jinsab fil-parroċċa tal-Furjana. Fil-parroċċa tar-Rabat insibu l-abbozz tiegħu.

F'din il-knisja nsibu żewġ statwi żgħar iżda interessanti. L-ewwel wahda tirrappreżenta lil San Anton Abbati. Din inhadmet mill-kartapesta fis-snin sittin minn Manwel

Fenech. L-ohra hi eqdem u hi ta' l-injam. Fl-imghoddi kienet tagħmel parti mill-pulpu tal-knisja l-qadima.

Barra dawn iż-żewġ statwi, fis-sagristija ta' din il-knisja wiehed josserva

Bambin tal-Milied magħmul mill-kartapesta, biċċa xogħol sabiha ta' Carlo Darmanin. Fl-imghoddi kien jintrama fil-parroċċa fil-jiem tal-Milied.

Din il-knisja hi kompluta b'kollox saħansitra b'Via Sagra mpittra minn Pawlu Camilleri Cauchi. Illum f'din il-knisja għadu jsir b'mod regolari l-quddies fil-Hdud u l-festi u l-festa tal-qaddis għadha tiġi ċelebrata kull sena. Għaliha jattendu bosta nies, l-aktar għat-tberik ta' l-annimali u għat-tqassim tax-xgħir.

Fl-imghoddi fil-purċissjoni ta' Corpus, li allura kient tghaddi minn dawn l-inhawi, f'din il-knisja kienet issir ċelebrazzjoni Ewkaristika.

Meta wiehed ikun diehel il-knisja ta' San Anton, toltu statwa kbira tal-ġebel li tirrappreżenta lill-Madonna tal-Karmnu. Fl-imghoddi din l-istatwa kienet meqjuma f'niċċa fi Triq il-Kungress Ewkaristiku. Wara li giet mogħtija mill-familja Degiorgio, din sabet postha fuq iz-zuntier ta' din il-knisja. In-niċċa li għandha illum kienet saret għas-spejjeż tal-familja Vassallo.

Dun Salv Magro, li għal numru ta' snin ilu jaqdi l-ministeru pastorali tiegħu f'din il-knisja, is-sena l-ohra, fl-1996 għalaq hamsin sena sacerdot. Biex dan l-anniversarju ma jintesiex, fil-pjazza ta' qrib din il-knisja waqqaf statwa kbira tal-ġebel f'għieh dan il-qaddis. Din inhadmet minn Tarcisio Montebello u hallasha s-Sur Ġużeppi Grech. Il-kxif u t-tberik tagħha saru fil-festa ta' San Anton Abbati tas-sena 1997.

Kif rajna l-knisja ta' San Anton Abbati, meqjuma b'għozza kbira mill-Mostin, hi holqa ta' ġrajjietha storiċi u kulturali marbuta ma' dan ir-rahal sabih.



Il-kwadru titolari tal-knisja,
impitter minn Filippo Dingli fl-1657.



(Ritratt: Ruben Chetcuti)

L-altar tal-Kappella ta' San Anton armat fl-okkażjoni tat-tlett mitt sena minn meta saret l-istatwa tal-Konċizzjoni.

Tas-Sliema, 9 ta' Ġunju, 1997.